

تراویح میں حافظ صاحب کامدات اور غنے کا خیال نہ رکھنا کیسا؟

مجیب: ابو محمد مفتی علی اصغر عطاری مدنی

فتویٰ نمبر: Nor-13353

تاریخ اجراء: 18 شوال المکرم 1445ھ / 27 اپریل 2024ء

دارالافتاء اہلسنت

(دعوت اسلامی)

سوال

کیا فرماتے ہیں علمائے کرام اس مسئلہ کے بارے میں کہ اگر کوئی حافظ صاحب تراویح میں اس انداز سے قرآن پڑھے کہ ہر حرف کی پہچان بھی ہوتی ہو اور ان کا پڑھنا سمجھ میں بھی آتا ہو، مگر وہ حافظ صاحب مدات اور غنے وغیرہ کی بالکل بھی رعایت نہ کرتے ہوں، تو اس انداز سے قرآن پڑھنے میں شریعت ہماری کیا رہنمائی کرتی ہے؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

قرآن پاک کو تجوید کے ضروری قواعد کی رعایت کرتے ہوئے درست تلفظ سے پڑھنا ضروری ہے، بالخصوص مد متصل اور مد لازم کی رعایت کرنا تو بالاجماع واجب ہے، جان بوجھ کر اس میں کوتاہی کا ارتکاب کرنا، ناجائز و گناہ ہے۔ یونہی دورانِ قراءت تشدید و تخفیف کا خیال بھی رکھا جائے کہ تشدید ترک کرنے کی صورت میں ایک حرف کو چھوڑنا لازم آئے گا جس سے قرآنی حروف میں تبدیلی واقع ہوگی، جبکہ قرآن پاک کے کسی ایک حرف میں بھی قصداً تبدیلی کرنا سخت ناجائز و حرام اور گناہ کا کام ہے، لیکن اس سے نماز فاسد نہیں ہوگی۔ دورانِ قراءت حروف کی صفات شدت و جہر، غنہ یعنی اظہار و اخفاء، تفخیم و ترقیق وغیرہ محسنات کا بھی حتی الامکان لحاظ رکھا جائے کہ اس کا ترک شرعاً مکروہ و ناپسندیدہ ہے۔

لہذا پوچھی گئی صورت میں لازم مدات کی رعایت نہ کرنے کے سبب وہ حافظ صاحب گنہگار ہوں گے، اس گناہ سے توبہ کرنا اور آئندہ اس گناہ سے باز رہنا ان پر لازم ہے۔ اگر یہ حافظ صاحب شرعی تقاضوں کے مطابق نماز پڑھا سکتے ہیں تو ٹھیک، ورنہ انہیں تراویح نہ پڑھانے دی جائے۔

قرآن کو ترتیل کے ساتھ پڑھنے سے متعلق ارشادِ باری تعالیٰ ہے: ”وَرَتَّلِ الْقُرْآنَ تَرْتِیْلًا“ (ترجمہ

کنز الایمان: ”اور قرآن خوب ٹھہر ٹھہر کر پڑھو۔“ (القرآن الکریم: پارہ 29، سورۃ المزمّل، آیت 04)

مذکورہ بالا آیت مبارکہ کے تحت تفسیر خزان العرفان میں ہے: ”رعایت و قوف اور ادائے مخارج کے ساتھ اور حروف کو مخارج کے ساتھ تاہم امکان صحیح ادا کرنا نماز میں فرض ہے۔“ (تفسیر خزان العرفان، ص 1063، مکتبہ المدینہ، کراچی)

فتاویٰ رضویہ میں ہے: ”بلاشبہ اتنی تجوید جس سے تصحیح حرف ہو اور غلط خوانی سے بچے، فرض عین ہے۔“ (فتاویٰ رضویہ، ج 06، ص 343، رضا فاؤنڈیشن، لاہور)

فتاویٰ امجدیہ میں ہے: ”قرآن مجید مطلقاً صحیح پڑھنا فرض ہے، نماز میں ہو، یا بیرون نماز۔“ (فتاویٰ امجدیہ، ج 01، ص 86، مکتبہ رضویہ، کراچی)

مد متصل اور مد لازم کی رعایت کرنا ضروری ہے جس کا تارک گنہگار ہوگا۔ جیسا کہ فتاویٰ رضویہ میں ہے: ”واجب و اجماعی مد متصل ہے منفصل کا ترک جائز و لہذا اس کا نام ہی مد جائز رکھا گیا اور جس حرف مدہ کے بعد سکون لازم ہو

جیسے ضالین، اَلَمْ وہاں بھی مد بالاجماع واجب اور جس کے بعد سکون عارض ہو جیسے العالین، الرحیم، العباد، یوقنون بحالت وقف یا قَالَ اَللّٰهُمَّ بحالت ادغام وہاں مد و قصر دونوں جائز، اس قدر ترتیل فرض و واجب ہے اور اس کا ترک

گنہگار، مگر فرائض نماز سے نہیں ترک مفسد صلاۃ ہو۔“ (فتاویٰ رضویہ، ج 06، ص 278، رضا فاؤنڈیشن، لاہور)

مد لازم کی مقدار میں قراء کا اختلاف ہے۔ جیسا کہ ملا علی قاری علیہ الرحمہ "لمخ الفکر یہ" میں نقل فرماتے ہیں: ”و

اختلفوا فی قدر مد غیر الفواتح، فمنہم من مد قدر الفین کالفواتح وهو اختیار الناظم، والیہ اشار

بقولہ: "وبالطول یمد" کذا ذکرہ ابن المصنف مجملاً، وینبغی ان یکون کلامہ محمولاً علی ان

المراد ب"قدر الفین" زیادة علی المد الاصلی لیصح اطلاق الطول علیہ، فان اقل الطول ثلاث

الفات، والتوسط قدر الفین لیبقی قدر الف للقصر۔ ثم قال: (ومنہم من مد قدر الف واختارہ

الاهوازی والسخاوی)“ ترجمہ: ”سورتوں کے شروع میں جو مد ہیں ان کے علاوہ مد لازم کی مقدار میں قراء کا

اختلاف ہے، بعض قراء کے نزدیک مد لازم کو دو الف کی مقدار کھینچا جائے گا جیسا کہ سورتوں کے شروع کے مدت

میں ہوتا ہے اور اسی بات کو ماتن کے بیٹے نے اختیار فرمایا ہے، اور اسی بات کی طرف اپنے اس قول "وبالطول یمد"

سے اشارہ فرمایا ہے، مصنف کے بیٹے نے اسے اجمالی طور پر بیان فرمایا ہے۔ مناسب یہ ہے کہ مصنف کا کلام اس بات پر

محمول ہو کہ یہاں دو الف کی مقدار سے مراد مد اصلی پر دو الف کی زیادتی ہے تاکہ مطلقاً لمبائی کا اس پر اطلاق درست

ہو، کیونکہ لمبائی کی کم سے کم مقدار تین الف ہیں، اور متوسط مقدار دو الف ہیں تاکہ قصر کی حالت میں ایک الف کی

مقدار باقی رہے۔ پھر مصنف نے فرمایا کہ بعض قراء کے نزدیک مد لازم کی مقدار ایک الف ہے اسی بات کو اھوازی اور سخاوی نے اختیار فرمایا ہے۔“ (المنح الفکریہ فی شرح المقدمة الجزریة، ص 225، مطبوعہ دمشق)

اسی اختلاف کی طرف اشارہ کرتے ہوئے سیدی اعلیٰ حضرت علیہ الرحمہ اتقان کے حوالے سے نقل فرماتے ہیں: ”قد اجمع القراء علی مد نوعی المتصل وذی الساکن اللزوم وان اختلفو فی مقدارہ۔“ یعنی تمام قراء مد کی دو اقسام مد متصل اور سکون والی مد لازم پر متفق ہیں اگرچہ کہ ان کی مقدار میں انہوں نے اختلاف کیا ہے۔ (فتاویٰ رضویہ، ج 06، ص 279، رضافاؤنڈیشن، لاہور)

سیدی اعلیٰ حضرت علیہ الرحمہ فتاویٰ رضویہ میں ایک مقام پر مد متصل کی مقدار ایک الف بیان کرتے ہوئے ارشاد فرماتے ہیں: ”اگر حالت ایسی ہے کہ تجوید کے امور ضروریہ واجبات شرعیہ ادا نہیں ہوتے جن کا ترک موجب گناہ ہے جیسے مد متصل بقدر ایک الف وغیرہ“ فمافصلنا فی فتاویٰ لنا فی خصوص الترتیل“ (جس کا ہم نے اپنے فتاویٰ میں ترتیل کے تحت تفصیلاً ذکر کیا ہے) جب بھی اُسے امام بنایا جائے گا نماز اس کے پیچھے شدت مکروہ ہوگی ”لا شتمالہ باعلیٰ امر مؤثم و کونہ فاسقا بتمادیہ علی ترک واجب متحتم“ (کیونکہ وہ ایسے امر پر مشتمل ہے جو گناہ ہے اور اس کا فاسق ہونا اس شک میں ڈالتا ہے کہیں وہ حتمی واجب کا ترک نہ کر بیٹھے) اور اگر ضروریات سب ادا ہو لیتے ہیں صرف محسنات زائد و مثل اظہار اخفا و روم و اشمام و تنخیم و تریق و غیرہا میں فرق پڑتا ہے تو حرج نہیں، ہاں قواعد ان کی امامت اولیٰ ہے۔“ (فتاویٰ رضویہ، ج 06، ص 490، رضافاؤنڈیشن، لاہور)

مدات، تشدید و تخفیف کی غلطی سے مطلقاً نماز فاسد نہیں ہوتی۔ جیسا کہ سیدی اعلیٰ حضرت علیہ الرحمہ ایک سوال کے جواب میں ارشاد فرماتے ہیں: ”خطائی الاعراب یعنی حرکت، سکون، تشدید، تخفیف، قصر، مد کی غلطی میں علمائے متاخرین رحمہ اللہ علیہم اجمعین کا فتویٰ تو یہ ہے کہ علی الاطلاق اس سے نماز نہیں جاتی۔“ (فتاویٰ رضویہ، ج 06، ص 248، رضافاؤنڈیشن، لاہور)

مزید ایک دوسرے مقام پر سیدی اعلیٰ حضرت علیہ الرحمہ ارشاد فرماتے ہیں: ”مد متصل کی رعایت شرعاً بھی واجب اور ترک حرام مگر ان میں کسی کا ترک اصلاً مفسد نماز نہیں۔“ (فتاویٰ رضویہ، ج 06، ص 504، رضافاؤنڈیشن، لاہور)

تشدید و تخفیف ترک کرنے کی صورت میں قرآنی حروف کو بدلنا لازم آئے گا اور یہ قرآن پاک کی تحریف ہے جو کہ ناجائز و حرام ہے۔ جیسا کہ فتاویٰ رضویہ میں ہے: ”قرآن میں قصداً بدلنا، اس کی جگہ اسے پڑھنا، نماز میں ہو خواہ

بیرون نماز حرام قطعی و گناہ عظیم، افتراء علی اللہ و تحریف کتاب کریم ہے۔“ (فتاویٰ رضویہ، ج 06، ص 305، رضا فاؤنڈیشن، لاہور)

حضرت علامہ محمد شریف الحق امجدی علیہ الرحمہ فتاویٰ امجدیہ کے حاشیہ میں فرماتے ہیں: ”مسئلہ کی صورت یہ ہے کہ ایک شخص صحیح ادا کرنے پر قدرت رکھتا ہے پھر بھی صحیح ادا نہیں کرتا تو وہ ضرور بالقصد قرآن مجید کو غلط پڑھتا ہے، اور قرآن مجید غلط پڑھنا قصداً سے بدلنا ہے، مگر چونکہ اس کی نیت تحریف قرآن کی نہیں بلکہ وہ سستی اور لاپرواہی سے ایسا کرتا ہے، اس لیے کافرتونہ ہوگا، البتہ شدید گنہگار ضرور ہوگا۔“ (فتاویٰ امجدیہ، ج 01، ص 88، مکتبہ رضویہ، کراچی)

غنه یعنی اظہار و اخفاء وغیرہا محسنات کا لحاظ نہ رکھنا شرعاً مکروہ و ناپسندیدہ ہے۔ جیسا کہ فتاویٰ رضویہ میں ہے: ”الفاظ بہ تفخیم ادا ہوں، حروف کو ان کی صفات شدت و جہر و امثالہا کے حقوق پورے دیئے جائیں، اظہار و اخفاء و تفخیم و ترقیق وغیرہا محسنات کا لحاظ رکھا جائے، یہ مسنون ہے اور اسکا ترک مکروہ و ناپسند اور اسکا اہتمام فرائض و واجبات میں تراویح اور تراویح میں نفل مطلق سے زیادہ۔“ (فتاویٰ رضویہ، ج 06، ص 276، رضا فاؤنڈیشن، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمَ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



Darul-Ifta Ahlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net